

## XI TKUN ?

“ Xi tkun il-gwerra ? ” saqsa tfajjal ċkejken  
lil ħuh ftit akbar minnu, “ għidli, hi ;  
qaluli : jmorru aħwa u joqtlu ‘l aħwa,  
in-nies toqtol lin-nies, din kif inhi ? ”

“ Jiena ma nafx, ‘ma darba smajthom jgħidu  
li ġġib il-gwerra l-ġħira tal-bnedmin.”  
“ Xi tkun il-ġħira ? ” “ Kruha ta’ mibegħida  
li l-ġnus iħossu f’qalbhom għal xulxin.”

“ Tassew li ħafna jmutu ? ” “ Hafna, hija !  
bosta jitilfu d-dar, . . . mijiet, mijiet !  
il-bini jaqa’, kullimkien jiġgarraf,  
għera fir-raba’, ġuñ u għaks fl-ibliet.”

“ Jekk qatt tinqala’ gwerra jmur missierna ? ”  
“ Hallik minn dan, ej’ norqdu, sar il-ħin ! ”  
Jintef a d-dawl, it-tnejn flimkien jitħaddnu,  
u jorqdu hienja r-raqda taċ-ċkejknin.

F’kamr’oħra mdawla minn musbieħ inemnem  
hemm titlob l-omm . . . bil-ħierqa . . . lill-Mulej,  
f’ħarsitha kiebja jilma l-ħsieb ta’ biżżeña  
li, bla ma jaqta’, minn ġo ħsiebha għaddej :

*W*  
“ Mis-shab tal-gwerra żomm ‘l uliedi mbiegħida,  
Jien naf l’Int tħares dawn il-qlub safjin,  
għaliex ta’ waħix bħal dan xi ħtija għandhom ?  
M’għamlux, Mulej, ħlief ġid dawn iċ-ċkejknin.”